

ముఖ్యమంత్రి కార్యాలయము

తెలంగాణ ప్రభుత్వం

పత్రికా ప్రకటన

తేది: 13-04-2016

ప్రాణాపాయ పరిస్థితుల్లో ఉన్న వారికి అత్యవసర వైద్య సేవలు అందించే 108 అంబులెన్సులతో పాటు, గ్రామీణ ప్రాంతాల్లో వైద్య సేవలందిస్తున్న 104 వ్యవస్థలను తెలంగాణ రాష్ట్రంలో మరింత బలోపేతం చేయాలని ముఖ్యమంత్రి శ్రీ కె. చంద్రశేఖర్ రావు తెలిపారు. రోడ్డు ప్రమాదాలు జరిగినప్పుడు గాయపడిన వారికి తక్షణ వైద్య సేవలు అందే విధంగా పోలీస్, వైద్య శాఖలు సమన్వయంతో పనిచేయాలని ఆదేశించారు. ప్రధాన రహదారుల వెంట వైద్య సేవలు, 108, 104 నిర్వహణ, గ్రామీణ వైద్య సేవలను మెరుగుపర్చడానికి తీసుకోవాల్సిన జాగ్రత్తలు తదితర అంశాలపై ముఖ్యమంత్రి మంగళవారం క్యాంపు కార్యాలయంలో ఆరోగ్య శాఖ మంత్రి సి.లక్ష్మారెడ్డి, డిజిపి అనురాగ్ శర్మ తదితరులతో సమీక్ష జరిపారు.

108 అంబులెన్సు వైద్య సేవలను మరింత మెరుగుపర్చాలని చెప్పారు. ఇటీవల తాను టి న్యూస్ లైవ్ షో లో పాల్గొన్నప్పుడు వరంగల్ కు చెందిన 108 ఉద్యోగి రమేష్ ప్రస్తావించిన అంశాలపై సీఎం చర్చించారు. 108 ఉద్యోగుల వేతనాలు పెంచాల్సిన అవసరం ఉందని, ఉద్యోగులు, అధికారులతో మాట్లాడి వేతనాల పెంపుపై సానుకూల నిర్ణయం తీసుకోవాలని ఆరోగ్య శాఖ మంత్రి లక్ష్మారెడ్డిని ఆదేశించారు. తెలంగాణ రాష్ట్రం వచ్చిన తర్వాత 108 అంబులెన్సు సేవల మెరుగుదలకు, విస్తరణకు ఎక్కువ ప్రాధాన్యత ఇచ్చిన విషయాన్ని సీఎం గుర్తు చేశారు. తెలంగాణ ఏర్పడే నాటికి లక్ష జనాభాకు ఒక 108 చొప్పున రాష్ట్రంలో 312 వాహనాలు ఉండేవన్నారు. తెలంగాణ రాష్ట్రంలో 75వేల జనాభాకు ఒకటి చొప్పున ఉండాలని నిర్ణయించుకున్నామని, ఫలితంగా 169 అంబులెన్స్ లు పెరిగాయని సీఎం చెప్పారు. వీటిలో 145 వాహనాలు ఇప్పటికే అందుబాటులోకి వచ్చి సేవలందిస్తున్నాయని, మిగతావి కొద్ది రోజుల్లోనే అందుబాటులోకి వస్తాయన్నారు. 108 వాహనాలన్నీ అద్భుత సేవలు అందించే విధంగా ప్రభుత్వ పరంగా కావాల్సిన సహకారం

అందిస్తామన్నారు. నిర్ణీత తేదీల్లో గ్రామాలకు వెళ్లి వైద్య సేవలందించాల్సిన 104 వ్యవస్థ మరింత మెరుగ్గా పనిచేయడానికి అవసరమైన చర్యలు తీసుకోవాలన్నారు.

ప్రధాన రహదారుల వెంట ప్రమాదాలు జరగడం వల్ల అపార ప్రాణనష్టం జరగుతుందని, దీన్ని నివారించడానికి పోలీసులు, వైద్య శాఖ సంయుక్తంగా కార్యాచరణ రూపొందించుకోవాలని సీఎం సూచించారు. ప్రధాన రహదారుల వెంట ట్రామా సెంటర్లు వెంటనే ఏర్పాటు చేయాలని ఆదేశించారు. ట్రామా సెంటర్లలో కావాల్సిన వైద్య పరికరాలన్నీ అందుబాటులో ఉంచాలని చెప్పారు. రహదారుల వెంట పెట్రోలింగ్ నిర్వహించే పోలీసు వాహనాల్లో కూడా ఫస్ట్ ఎయిడ్ కిట్ ఉండాలని, ట్రామా సెంటర్ల ద్వారా ఆన్ లైన్ హెల్త్ కేర్ సేవలను ఉపయోగించుకునే ఏర్పాట్లు చేయాలని సీఎం చెప్పారు. రాష్ట్ర వ్యాప్తంగా గ్రామాల్లో, మారుమూల ప్రాంతాల్లో వైద్య సేవలు మెరుగుపడాల్సిన అవసరం ఉందని సీఎం అన్నారు. అలాంటి ప్రాంతాలను గుర్తించి, అక్కడ పనిచేస్తున్న వైద్యులకు నగదు ప్రోత్సాహం అందించే ప్రతిపాదనలు తయారు చేయాలని చెప్పారు. గ్రామీణ ప్రాంతాల్లో పనిచేసే వైద్యులకు సమీప పట్టణంలో ఉండే వెసులుబాటు కల్పించాలని, అదే సమయంలో డాక్టర్లు ఖచ్చితంగా సమయ పాలన పాటించి వైద్య సేవలు అందించాలని సీఎం చెప్పారు.

హైదరాబాద్ నగరంలో నాలుగు పెద్దాసుపత్రులు నిర్మించాలని నిర్ణయించినందున, వెంటనే స్థలాల గుర్తింపు జరగాలన్నారు. ఇప్పటికే గుర్తించిన కొన్ని స్థలాలను మంత్రి లక్ష్మారెడ్డి ముఖ్యమంత్రికి వివరించారు. ప్రజాప్రతినిధులు, అధికారులతో మరోసారి చర్చించి, అనువైన స్థలాలను ఎంపిక చేసుకుని నిర్మాణాలు ప్రారంభించాలని కేసీఆర్ ఆదేశించారు. బడ్జెట్లో వైద్య, ఆరోగ్య శాఖకు పెద్ద మొత్తంలో నిధులు కేటాయించడంతో పాటు, అనేక సంస్కరణలు తెచ్చినందున వాటి ఫలితం పేదలకు అందే విధంగా పనిచేయాలని సూచించారు.

సిపిఆర్ఓ టు సీఎం

